



Bhopal City, 09/05/2022, Page 10

रेत माफिया बेखौफ होकर दिनदहाड़े हैवी मशीनों से चीर रहे नदी का सीना केन-धसान नदी में पानी के अंदर से निकाल रहे रेत



पत्रिका न्यूज नेटवर्क
patrika.com

छतरपुर. जिला प्रशासन द्वारा कार्रवाई न करने से रेत माफिया बेखौफ होकर नदियों का सीना चीर रहे हैं। केन के बाद अब धसान नदी में भी अवैध उत्खनन शुरू हो गया है। रेत माफिया के होसले इतने बढ़ गए हैं कि अब दिन दहाड़े नदियों का सीना चीरकर रेत लूट रहे हैं। इधर, घाट किनारे की रेत अवैध उत्खनन के चलते खत्म हो गई है। अब रेत माफिया नदी के पानी के अंदर से रेत निकाल रहे हैं। इसके लिए डीजल इंजन से चलने वाले लिफ्टर नदी में उतारे गए हैं। इन लिफ्टरों से पानी के अंदर की रेत खींचकर किनारे लाई जा रही है, जिसे हैवी मशीनों से ट्रकों, डंपरों और ट्रैक्टर में भरकर सप्लाई किया जा रहा है।



धसान में डाला लिफ्टर, पेड़ भी काटे

जिले से निकली धसान नदी में अलीपुरा थाना इलाके के टीला घाट पर रेत माफिया ने अवैध उत्खनन शुरू कर दिया है। मुख्य सड़क से नदी तट तक ट्रक, डंपर, ट्रैक्टर ले जाने के लिए मिट्टी डालकर रास्ता बनाया है। नदी के

रास्ते में पड़ने वाले बड़े-बड़े पेड़ों को काट दिया। गर्मी के साथ नदी में जलस्तर कम होने पर अवैध उत्खनन शुरू हो गया है। रेत माफिया पानी के अंदर की रेत भी बेच रहे हैं। इसके लिए टीला घाट में एक लिफ्टर लगाया गया है।

यहां से निकाली जा रही अवैध रेत छतरपुर, नौगांव, हरपालपुर और मऊरानीपुर तक सप्लाई हो रही है। खखौरा घाट से भी रेत का अवैध उत्खनन किया जा रहा है। यहां से अवैध उत्खनन कर रेत झांसी सप्लाई की जा रही है।

नेहरा घाट में उतारे तीन लिफ्टर

प्रशासन की अनदेखी का एक और बड़ा उदाहरण सामने आया है। वसिया थाना इलाके की नेहरा खदान में रेत माफिया ने तीन लिफ्टर डाल दिए हैं। मध्य प्रदेश में छतरपुर जिले से लेकर पन्ना जिले की सीमा में खरौनी तक नदी के बीच में रास्ता बनाया गया है। इसके लिए नदी के बीच मिट्टी, पत्थर, रेत की बोरियां डालकर पानी रोक दिया गया है। नदी में डाले गए लिफ्टर से रेत निकालकर घाट निकारे डंप की जा रही है, जो हैवी मशीनों से डंपरों, ट्रकों के जरिए यूपी के नरैनी, अर्तरा मार्ग से होकर सप्लाई हो रही है। रातभर डंपरों का कारवां अवैध रेत लेकर निकल रहे हैं।